

مسجد کے آداب

14-July-2022



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

| | |
|--|--|
| وَعَلَىٰ إِلِكْ وَأَصْحِبِكْ يَا حَبِيبَ اللَّهِ | اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ |
| وَعَلَىٰ إِلِكْ وَأَصْحِبِكْ يَا نُورَ اللّٰهِ | اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ |
| (ترجمہ میں نے سنتِ اعتکاف کی نیت کی) | نَوَيْتُ سُنَّتَ الْاِعْتِكَافِ |

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں کھانے، پینے، سونے یا سحری، افطاری کرنے، یہاں تک کہ آبِ زم زم یاد م کیا ہو اپنی پینے کی بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

دُرود شریف کی فضیلت:

نبی کریم روف رحیم صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا:

مَنْ صَلَّى عَلَيَّ صَلَّى اللهُ عَلَيْهِ عَشْرًا أَيُّهَا مَلِكُ مُوَكَّلٌ بِهَا حَتَّىٰ يُبَلِّغَ بِهَا

یعنی جو مجھ پر ایک مرتبہ دُرودِ پاک پڑھتا ہے اللہ کریم اس پر دس رحمتیں نازل فرماتا ہے اور ایک

فرشتہ اس درودِ پاک کو مجھ تک پہنچانے پر مقرر ہے۔ (معجم کبیر، ۱۳۴/۸، رقم: ۷۶۱۱)

صَلُّوْا عَلَيَّ الْحَبِيْبُ! صَلَّى اللهُ عَلَيَّ مُحَمَّدٌ

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: **أَفْضَلُ الْعَمَلِ النَّيَّةُ الصَّادِقَةُ** سچی نیت سب سے افضل عمل ہے۔⁽¹⁾ اے عاشقانِ رسول! ہر کام سے پہلے اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی نیتیں کر لیجئے! مثلاً نیت کیجئے! علم سیکھنے کے لئے پورا بیان سنوں گا ﴿ باادب بیٹھوں گا ﴿ دورانِ بیان سستی سے بچوں گا ﴿ اپنی اصلاح کے لئے بیان سنوں گا ﴿ جو سنوں گا دوسروں تک پہنچانے کی کوشش کروں گا۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

امامِ اہلسنت اور ادبِ مسجد

رمضان کا بابرکت مہینہ تھا اور سرزمینِ ہند کے تاریخی شہر بریلی شریف میں موسمِ دھار بارش برس رہی تھی، اوپر سے ایسی سخت سردی تھی کہ لوگ اونی کپڑے پہنے جانوں میں دبکے ہوئے تھے، مگر اعلیٰ حضرت، امامِ اہلسنت، مولانا شاہ امام احمد رضا خان رَحْمَةُ اللهِ عَلَيْهِ فيضانِ رمضان سے فیضیاب ہونے کیلئے مسجد میں مُعْتَكِف تھے، ہر لمحہ یادِ خدا و ذکرِ مصطفیٰ میں گزر رہا تھا۔ لوگ مغرب کی نماز پڑھ کر جا چکے تھے اور اب گھڑی کی سوئی عشاء کا وقت قریب ہونے کی خبر دے رہی تھی۔ آپ رَحْمَةُ اللهِ عَلَيْهِ کو نمازِ عشاء کے لئے وضو کی فکر ہوئی! مگر وہاں بارش کے ٹھنڈے پانی سے بچ کر وضو کرنے کی کوئی جگہ ميسر نہیں تھی۔ مسجد میں کرتے ہیں تو فرشِ مسجد مستعمل پانی سے آلودہ ہوتا ہے اور باہر جانہیں سکتے! کریں تو کیا کریں! مگر جسے اللہ پاک اپنے دین کے لئے چن لیتا ہے اُسے فہم و فراست سے بھی نواز دیتا ہے۔ چنانچہ پیکرِ خوف و خشیت، سراپا ادب و محبت، اعلیٰ حضرت، امامِ اہلسنت رَحْمَةُ اللهِ عَلَيْهِ نے اس مسئلہ کا ایسا خوبصورت حل نکالا، جسے دیکھ کر ہر مسجد کا ادب کرنے والا اشکِ اشکِ کر اٹھے گا کہ آپ رَحْمَةُ اللهِ عَلَيْهِ نے

1... جامع صغیر، صفحہ: 81، حدیث: 1284۔

اپنے اوڑھنے کے لحاف کو تہہ کر کے موٹا کیا اور اسی پر بیٹھ کر وضو کر لیا اور پوری رات ٹھٹھر ٹھٹھر کر جاگتے ہوئے گزار دی، لیکن وضو کے پانی کا ایک قطرہ بھی مسجد کے فرش پر نہ گرنے دیا۔ (فیضانِ اعلیٰ

حضرت، باب عادات مبارکہ و معمولات، ص ۱۲۱، بتخیر)

مسجد کی بے ادبی کی مختلف صورتیں

پیارے پیارے اسلامی بھائیو! بیان کردہ واقعے سے اندازہ لگائیے کہ اعلیٰ حضرت، امامِ اہلسنت رَحْمَةُ اللهِ عَلَيْهِ کے دل میں مسجد کے ادب و احترام کا کیسا جذبہ تھا کہ بارش اور سخت سردی کی رات میں خود تو تکلیف اٹھالی، مگر مسجد میں پانی کا ایک قطرہ بھی گرنے نہیں دیا۔ مگر افسوس! ہمارے معاشرے میں بہت بڑی تعداد ایسی ہے جو مسجد کے آداب سے نا آشنا ہے۔ عموماً لوگ وضو کرنے کے بعد مسجد کی دریوں اور فرش پر گیلے پیروں کے نشانات بناتے نیز ہاتھوں اور چہرے سے پانی کے قطرے ٹپکاتے چلے جاتے ہیں۔ یاد رکھئے! اعضاء و اعضاء سے پانی کے قطرے فرش مسجد پر گرانا ناجائز و گناہ ہے۔ (بہارِ شریعت، ۱/۶۴۷) اسی طرح رمضان المبارک میں اعتکاف کرنے والے بعض افراد بھی مسجد کے احترام کو پس پشت ڈال کر خوب گپیں ہانکتے، تہقہ مارتے، پان، گنکے چباتے اور پھر مسجد کے کسی کونے میں ٹھوکتے نظر آتے ہیں، کبھی مسجد کی دریوں کے دھاگے نوچتے ہیں۔ اس طرح کرنے سے مسجد کا تقدس پامال ہوتا ہے۔ مسجد کی صفائی ستھرائی رکھنے کا تو خود اللہ پاک حکم ارشاد فرما رہا ہے، چنانچہ پارہ 1 سُورَةُ الْبَقَرَةِ کی آیت نمبر 125 میں ارشاد ہوتا ہے:

ترجمة کنز العرفان: اور ہم نے ابراہیم و اسمعیل کو تاکید فرمائی کہ میرا گھر طواف کرنے والوں اور اعتکاف کرنے والوں اور رُكُوع و سُجُود کرنے والوں کے لئے خوب پاک صاف رکھو۔

وَعَهْدْنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا
بَيْتِي لِلطَّائِفِينَ وَالْعَاكِفِينَ وَالرُّكَّعِ
السُّجُودِ ﴿۱۲۵﴾ (پ ۱، البقرة: ۱۲۵)

مشہور مفسرِ قرآن حکیم الامت مفتی احمد یار خان رَحْمَةُ اللهِ عَلَيْهِ اس آیت مبارکہ کے تحت فرماتے ہیں: اس سے معلوم ہوا کہ مسجدوں کو پاک و صاف رکھا جائے۔ وہاں گندگی اور بدبو دار چیز نہ لائی جائے۔ (نور العرفان، پ ۱، البقرۃ، تحت الآیۃ: ۱۲۵)

صَلُّوْا عَلٰی الْحَبِيْبِ! صَلَّى اللهُ عَلٰی مُحَمَّدٍ

پیارے پیارے اسلامی بھائیو! یقیناً یہ ہم سب کی ذمہ داری ہے کہ حکمِ قرآنی پر عمل کرتے ہوئے مسجدوں کو ہر طرح کی گندگی اور بدبو دار چیزوں سے بچا کر صاف ستھرا رکھیں۔ احادیثِ مبارکہ میں بھی ہمیں اسی بات کا حکم ملتا ہے۔ جیسا کہ حضرت انس رَضِيَ اللهُ عَنْهُ سے روایت ہے کہ حُضُورِ نَبِيِّ رَحْمَتِ، شَفِيعِ اُمَّتِ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: بیشک ان مسجدوں میں گندگی، پیشاب اور پاخانہ جیسی کوئی چیز جائز نہیں۔ یہ مسجدیں تو تلاوتِ قرآن، اللہ تعالیٰ کے ذکر اور نماز کیلئے ہیں۔ (مسند امام احمد، ۳۸۱/۲، حدیث: ۱۲۹۸۳) ایک اور مقام پر ارشاد فرمایا: مسجدیں بناؤ اور ان میں سے گرد و غبار نکال دیا کرو کہ جو اللہ پاک کی رضا کیلئے مسجد بنائے گا، اللہ پاک اس کے لئے جَنَّت میں ایک گھر بنائے گا۔ ایک شخص نے عرض کی: يَا رَسُولَ اللهِ صَلَّى اللهُ عَلَيْهِ وَآلِهِ وَسَلَّمَ! کیا مسجدیں گزر گاہوں پر بنائی جائیں؟ ارشاد فرمایا: ہاں! اور ان میں سے گرد و غبار صاف کرنا حُورِ عِين کا مہر ہے۔ (مجمع الزوائد، کتاب الصلوٰۃ، باب بناء المسجد، ۲/۱۱۳، حدیث: ۱۹۲۹) معلوم ہوا کہ مسجد کی صفائی کرنا، بہت ہی عظیم الشان اور فضیلت والا کام ہے۔ آئیے! اس ضمن میں ایک روایت سنتے ہیں۔

مسجد کی صفائی پر انوکھا انعام

حضرت عبید بن مرزوق رَضِيَ اللهُ عَنْهُ سے روایت ہے کہ مدینہ شریف میں ایک عورت مسجد کی صفائی کیا کرتی تھی۔ جب اس کا انتقال ہوا تو آپ صَلَّى اللهُ عَلَيْهِ وَآلِهِ وَسَلَّمَ کو اس کے بارے میں خبر نہ دی گئی۔ ایک مرتبہ حُضُورِ صَلَّى اللهُ عَلَيْهِ وَآلِهِ وَسَلَّمَ اس کی قبر کے قریب سے گزرے تو دریافت فرمایا: یہ کس کی قبر

ہے؟ تو صحابہ کرام عَلَیْهِمُ الرِّضْوَانُ نے عرض کی: أُمِّرَ مَحَبَّتِی کی۔ فرمایا: وہی جو مسجد کی صفائی کیا کرتی تھی؟ صحابہ کرام عَلَیْهِمُ الرِّضْوَانُ نے عرض کی: جی ہاں۔ تو آپ صَلَّى اللهُ عَلَيْهِ وَآلِهِ وَسَلَّمَ نے لوگوں کو اس کی قبر پر صف بنانے کا حکم دیا اور اُس کی نمازِ جنازہ پڑھائی۔ پھر اس عورت کو مخاطب کر کے فرمایا کہ تُو نے کون سا کام سب سے افضل پایا؟ صحابہ کرام رَضِيَ اللهُ عَنْهُمْ نے عرض کیا: يَا رَسُولَ اللهِ (صَلَّى اللهُ عَلَيْهِ وَآلِهِ وَسَلَّمَ)! کیا یہ سُن رہی ہے؟ ارشاد فرمایا: تم اس سے زیادہ سُننے والے نہیں ہو۔ پھر رسول اکرم صَلَّى اللهُ عَلَيْهِ وَآلِهِ وَسَلَّمَ نے فرمایا: کہ اس (عورت) نے میرے سوال کے جواب میں کہا: مسجد کی صفائی کو (میں نے سب سے افضل عمل پایا)۔ (التَّوْبَةُ وَالرَّهْبُ، كِتَابُ الصَّلَاةِ، التَّوْبَةُ، التَّوْبَةُ فِي تَنْظِيفِ الْمَسْجِدِ وَتَطْهِيرِهَا، ج ۱، ص ۱۲۲)

پیارے اسلامی بھائیو! آپ نے سنا کہ مسجد سے مَحَبَّتِ کرنا اور اس کی صفائی ستھرائی میں حصہ لینا کیسا پیارا عمل ہے کہ اس کی برکت سے اس عورت کی نمازِ جنازہ، ہمارے پیارے آقَا صَلَّى اللهُ عَلَيْهِ وَآلِهِ وَسَلَّمَ نے بھی پڑھائی۔ اس واقعے کو سننے کے بعد 3 باتوں کی ضروری وضاحت بھی سن لیجئے۔

(1) شریعت کو پردے کی حرمت کا بے حد لحاظ ہے۔ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی حیاتِ ظاہری کے دور میں عورتیں مسجد میں باجماعت نمازیں ادا کرتی تھیں، پھر تغیرِ زمان (یعنی تبدیلیی حالات) کے سبب عورتوں کو مسجد کی حاضری سے منع فرما دیا گیا۔ فتاویٰ رضویہ میں ہے، امیر المؤمنین فاروقِ اعظم رَضِيَ اللهُ عَنْهُ نے عورتوں کو مسجد سے منع فرمایا، وہ ام المؤمنین حضرت عائشہ صدیقہ رَضِيَ اللهُ عَنْهَا کے پاس شکایت لے گئیں، (تو فاروقِ اعظم رَضِيَ اللهُ عَنْهُ کی تائید میں) فرمایا: اگر زمانہ اقدس میں بھی حالت یہ (یعنی بگاڑ والی) ہوتی (تو) حضور (صَلَّى اللهُ عَلَيْهِ وَآلِهِ وَسَلَّمَ) عورتوں کو مسجد میں آنے کی اجازت نہ دیتے۔ (فتاویٰ رضویہ، ۵۳۹/۹)

(2) اس مبارک واقعے سے یہ بھی معلوم ہوا کہ اللہ پاک نے ہمارے پیارے آقا، مدینے والے مصطفیٰ صَلَّى اللهُ عَلَيْهِ وَآلِهِ وَسَلَّمَ کو یہ اختیار عطا فرمایا ہے کہ آپ جب چاہیں اور جس مُردے سے چاہیں، بات کر سکتے ہیں نیز یہ بھی معلوم ہوا کہ مُردے بھی مخلوق کی بات سُننے اور سمجھنے کی صلاحیت رکھتے ہیں۔ چنانچہ

مفتی احمد یار خان نعیمی رَحْمَةُ اللهِ عَلَيْهِ فرماتے ہیں: زندگی میں لوگوں کی سننے کی طاقت مختلف ہوتی ہے، بعض قریب سے سنتے ہیں، جیسے عام لوگ اور بعض دُور سے بھی سُن لیتے ہیں جیسے پیغمبر اور اولیاء۔ مرنے کے بعد یہ طاقت بڑھتی ہے گھٹی نہیں، لہذا عام مُردوں کو ان کے قبرستان میں جا کر پکار سکتے ہیں دُور سے نہیں، لیکن انبیاء و اولیاء عَلَيْهِمُ الصَّلَاةُ وَالسَّلَامُ کو دُور سے بھی پکار سکتے ہیں، کیونکہ وہ جب زندگی میں دُور سے سنتے تھے تو بعدِ وفات بھی سُنیں گے۔ (علم القرآن، ص ۲۰۸)

(3) پیارے پیارے اسلامی بھائیو! ولی اقرب یعنی میت کا سب سے قریبی رشتہ دار، اگر نمازِ جنازہ نہ پڑھ سکے، تو اُسے قبر پر جنازہ پڑھنے کا اختیار ہے۔ جیسا کہ بہارِ شریعت جلد اول صفحہ 838 پر ہے کہ: ولی کے سوا کسی ایسے نے نمازِ (جنازہ) پڑھائی جو ولی پر مقدم (افضل) نہ ہو اور ولی نے اُسے اجازت بھی نہ دی تھی، تو اگر ولی نماز میں شریک نہ ہو تو نماز کا اعادہ کر سکتا ہے اور اگر مُردہ دفن ہو گیا ہے تو قبر پر (بھی) نمازِ (جنازہ) پڑھ سکتا ہے اور ہمارے پیارے آقا صَلَّى اللهُ عَلَيْهِ وَآلِهِ وَسَلَّمَ اپنے زمانہ اقدس میں تمام مسلمانوں کے ولی اقرب ہیں: چنانچہ اعلیٰ حضرت، امام احمد رضا خان رَحْمَةُ اللهِ عَلَيْهِ ارشاد فرماتے ہیں: زمانہ اقدس حضور سید عالم صَلَّى اللهُ عَلَيْهِ وَآلِهِ وَسَلَّمَ میں تمام مسلمین کے ولی اَحَقِّ وَاقْدَم (سب سے بڑے مالک) خود حضور پُر نور صَلَّى اللهُ عَلَيْهِ وَآلِهِ وَسَلَّمَ ہیں۔ (خود) رَسُوْلُ اللهِ صَلَّى اللهُ عَلَيْهِ وَآلِهِ وَسَلَّمَ ارشاد فرماتے ہیں: اَنَا اَوْلَى بِالْمُؤْمِنِيْنَ مِنْ اَنْفُسِهِمْ یعنی میں مُسلمانوں کا ان کی جانوں سے زیادہ مالک ہوں۔ (مسلم، کتاب الفرائض، باب ترک مالا فلورثہ، ۸۷۴/۱۶۱۹) تو جو نمازِ جنازہ حضور صَلَّى اللهُ عَلَيْهِ وَآلِهِ وَسَلَّمَ کو اطلاع دیئے بغیر اور لوگ پڑھ لیں، پھر حضور صَلَّى اللهُ عَلَيْهِ وَآلِهِ وَسَلَّمَ اس پر اعادہ فرمائیں تو یہ ایسا ہی ہے جیسے نمازِ اوّل (پہلی نمازِ جنازہ) ولی کے علاوہ کسی غیر نے پڑھائی۔ ولی اَحَقِّ اختیارِ اعادہ (یعنی دوبارہ پڑھنے کا اختیار) رکھتا ہے۔ (فتاویٰ رضویہ، ۲۹۱/۹، طحطا) اسی لیے سرکارِ صَلَاةٍ وَالسَّلَامِ نے اُمِّ مَحْجَن رَضِيَ اللهُ عَنْهَا کی قبر پر تشریف لے جا کر نمازِ جنازہ ادا فرمائی اور جب ان سے افضل عمل کے بارے میں پوچھا تو انہوں نے مسجد کی صفائی کو افضل عمل بتایا۔

پیارے پیارے اسلامی بھائیو! ہمیں بھی مسجدوں کو پاک و صاف رکھنا چاہیے کہ مسجد کی صفائی کرنے والا اللہ پاک کا محبوب ہوتا ہے، حدیث پاک میں ہے: ”مَنْ أَيْفَأَ الْمَسْجِدَ أَيْفَأَهُ اللَّهُ“ جو مسجد سے محبت کرتا ہے، اللہ پاک اسے اپنا محبوب بنا لیتا ہے۔ (مجمع الزوائد، کتاب الصلوٰۃ، باب لزوم المساجد، رقم ۲۰۳۱، ج ۲، ص ۱۳۵) مسجد کی صفائی کرنے والے اور اس میں رہ کر اللہ پاک کی عبادت و ریاضت کرنے والے بڑے ہی خوش نصیب ہیں۔ یقیناً مسجد اللہ پاک کی بہت ہی پیاری نعمت اور شیطان کے حملوں سے بچنے کیلئے بہت زبردست رُکاوٹ ہے جیسا کہ حضرت عبدُ الرحمن بن مَعْقِلٍ رَضِيَ اللهُ عَنْهُ فرماتے ہیں: ہم سے بیان کیا جاتا تھا کہ الْمَسْجِدُ حِصْنٌ حَصِينٌ مِنَ الشَّيْطَانِ یعنی مسجد شیطان سے بچنے کے لیے ایک مضبوط قلعہ (قل - عم) ہے۔ (مُصَنَّفُ ابْنِ أَبِي شَيْبَةَ، رقم ۴، ج ۸، ص ۱۷۲)

مسجد کی حیرت انگیز روئیں

مگر افسوس صد کر و افسوس! فی زمانہ شیطان کے شر سے بچنے کیلئے مساجد میں عبادت و تلاوت کرنے والے بہت کم رہ گئے ہیں، بلکہ اب تو مَعَاذَ اللَّهِ مسلمانوں کی حالت اس قَدْرَ اَبْرَ (یعنی بُری) ہوتی جا رہی ہے کہ نماز کے اوقات میں مسجدیں ویران نظر آتی ہیں، جبکہ چوک، بازار، سینما گھر اور تفریحی مقامات پر جَمِّ غَفِيرٍ (یعنی بہت رش) دکھائی دیتا ہے۔ مُؤَوِّذِنِ دِنِ مِیْلِ پانچ (5) مرتبہ سَعَى عَلَی الْفَلَاحِ (آؤ فلاح کی طرف) کی صد الگا کر مسجد میں آنے کی دعوت دیتا ہے، مگر بد قسمتی سے ہم اس حاضری سے محروم رہتے ہیں۔ لہذا مسجدوں کی ویرانی پر خوب دل جلائیے، امیرِ اہلسنت دَامَتْ بَرَکَاتُہُمْ الْعَالِیَہِ کے عطا کردہ اسلامی بھائیوں کے 72 نیک اعمال میں سے نیک عمل نمبر 2 پر عمل کی اچھی نیت سے اپنے گھر والوں، پڑوسیوں اور رشتہ داروں کو نماز کی ترغیب دلا کر مسجد میں لائیے، زور و شور سے ”مسجد بھر و تحریک“ چلائیے اور ایک ایک بے نمازی پر انفرادی کوشش کر کے اسے نمازی بنائیے اور یوں اپنی مساجد کا تحفظ بھی فرمائیے کہ جو مکان

اپنے مکینوں (یعنی رہنے والوں) سے آباد ہو، اس پر کوئی قبضہ نہیں جما سکتا، ورنہ خالی مکان پر کوئی بھی قابض ہو سکتا ہے۔ نیک عمل نمبر 2 کیا ہے؟ آئیے اس کو بھی توجہ سے سنتے ہیں: ”کیا آج آپ نے پانچوں نمازیں جماعت سے ادا کیں؟ (کاش! پہلی صف مع تکبیر اولیٰ کبھی نہ چھوٹے۔) اس نیک عمل پر عمل کی برکت سے پہلی صف میں تکبیر اولیٰ کے ساتھ نمازِ جماعت ادا کرنے کی سعادت حاصل ہوگی۔ اِنْ شَاءَ اللهُ

پیارے پیارے اسلامی بھائیو! اُس مُبارک دَور کو بھی یاد کیجئے کہ جب رات دن مسجدیں آباد ہو کرتی تھیں اور نمازیوں کی چہل پہل رہا کرتی تھی، چنانچہ

حُجَّةُ الْإِسْلَامِ حضرت امام ابو حامد محمد بن محمد بن محمد غزالی رَحْمَةُ اللهِ عَلَيْهِ فرماتے ہیں: ”نیک لوگ فکرِ آخرت کی وجہ سے مسجدوں میں پڑے رہتے تھے تاکہ جتنا زیادہ ہو سکے، اس مُختَصِر ترین زندگی کی مہلت سے فائدہ اٹھا کر آخرت کی ہمیشگی والی نعمتیں جمع کر لیں۔ عبادت کرنے والوں کی کثرت کے سبب مسجد کے باہر لڑکے وغیرہ کھانے پینے کی چیزیں فروخت کرتے، یوں کھانے پینے کی اشیاء بھی عبادت گزاروں کو آسانی دستیاب ہو جاتیں۔“ (کیمیائے سعادت، ج 1 ص 339) سُبْحَانَ اللهِ! وہ کیسا پاکیزہ دَور تھا کہ مسجدوں میں رات دن رونق ہوتی تھی اور آہ! آج تو مساجد کی ویرانی دیکھ کر کلیجہ مُنہ کو آتا ہے۔ اے موت کا یقین رکھنے والے اسلامی بھائیو! جس سے بن پڑے وہ کسبِ حلال اور والدین و اولاد وغیرہ کی دیکھ بھال نیز دیگر حُقُوقِ الْعِبَادِ کی بجا آوری کے بعد جو وقت فارغ بنجے، اُسے ضَرُور ذِکْر و دُود، فکرِ آخرت اور اچھی صُحبت میں گزارنے کی کوشش کرے۔

صَلُّوْا عَلَي الْحَبِيبِ! صَلَّى اللهُ عَلَي مُحَمَّدٍ

حضرت ابو سعید خدری رَضِيَ اللهُ عَنْهُ سے روایت ہے کہ تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ نے فرمایا: ”جب تم کسی مسجد میں کثرت سے آمد و رفت رکھنے والے کو دیکھو تو اس کے ایمان کی گواہی دو، کیونکہ اللہ پاک فرماتا ہے:

تَزَجَمَةُ كَنْزِ الْعِرْفَانِ: اللہ کی مسجدوں کو وہی آباد کرتے ہیں جو اللہ اور قیامت کے دن پر ایمان لاتے ہیں۔

إِنَّمَا يَعْمُرُ مَسْجِدَ اللَّهِ مَنِ آمَنَ بِاللَّهِ
بِاللَّهِ وَالْيَوْمِ الْآخِرِ (پ ۱۰، التوبہ: ۱۸)

(سنن ترمذی، کتاب الایمان، باب ماجاء فی حرمة الصلوة، رقم ۲۶۲۶، ج ۴، ص ۲۸۰)

مشہور مفسر قرآن حکیم الامت مفتی احمد یار خان رَحْمَةُ اللهِ عَلَيْهِ ”تفسیر نعیمی“ میں فرماتے ہیں: ”خیال رہے کہ مسجد آباد کرنے کی گیارہ (11) صورتیں ہیں: (۱) مسجد تعمیر کرنا (۲) اس میں اضافہ کرنا (۳) اسے وسیع کرنا (۴) اس کی مرمت کرنا (۵) اس میں چٹائیاں، فرش و فروش بچھانا (۶) اس کی قلعی چُونَا کرنا (۷) اس میں روشنی وزینت کرنا (۸) اس میں نماز و تلاوت قرآن کرنا (۹) اس میں دینی مدارس قائم کرنا (۱۰) وہاں داخل ہونا، وہاں اکثر جانا، آنا، رہنا (۱۱) وہاں اذان و تکبیر کہنا، امامت کرنا۔“ (تفسیر نعیمی، ج ۱۰، ص ۲۰۱) مزید فرماتے ہیں: ”مسجد بنانے یا اسے آباد کرنے یا وہاں باجماعت نماز ادا کرنے کا شوق صحیح مومن کی علامت ہے، اِنْ شَاءَ اللهُ ایسے لوگوں کا خاتمہ ایمان پر ہو گا۔“ (تفسیر نعیمی، ج ۱۰، ص ۲۰۴)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

مساجد کی آباد کاری اور دعوتِ اسلامی

پیارے پیارے اسلامی بھائیو! آپ نے سنا کہ مسجدوں میں رہ کر نماز باجماعت ادا کرنا، دُكْرُ اللهِ اور علم دین سیکھنے سکھانے کے ذریعے انہیں آباد رکھنا، مومن کی علامت ہے۔ ہمیں بھی اپنا قیمتی وقت فضولیات میں برباد کرنے کے بجائے زیادہ سے زیادہ مسجد میں گزارنا چاہیے۔ اَلْحَمْدُ لِلّٰهِ عاشقانِ رسول کی دینی تحریک دعوتِ اسلامی نے ہمیں ایسے کئی مواقع فراہم کر دیئے ہیں، جن کے ذریعے ہم اپنا کثیر وقت مسجد میں گزار سکتے ہیں اور ساتھ ہی ساتھ علم دین کا ڈھیروں خزانہ بھی حاصل کر سکتے ہیں مثلاً،

1 پورے ماہِ رَمَضَانَ الْمُبَارَكِ یا آخری عشرے میں تربیتی اجتماعی انخکاف ہوتا ہے۔ جس میں ہزار ہا

عاشقانِ رسولوں کو فرضِ علوم اور سنتیں سکھائی جاتی ہیں۔

2 مدنی قافلوں کے مسافر عاشقانِ رسول بھی مسجدوں میں قیام کرتے ہیں، یوں انہیں اپنا اکثر وقت مسجد میں گزارنے اور علمِ دین حاصل کرنے کا موقع مل جاتا ہے۔

3 بعدِ فجر تفسیر سننے سنانے کا حلقہ ہوتا ہے، جس میں کم از کم تین (3) آیات، ترجمہ کنز الایمان و تفسیر خزائن العرفان / تفسیر نور العرفان / تفسیر صراط الجنان کے ساتھ سنائی جاتی ہیں۔

4 مختلف نمازوں کے بعد مدنی درس یعنی امیر اہلسنت دامت بركاتہم العالیہ کی کتب و رسائل کے ذریعے علمِ دین کے مدنی پھول لٹائے جاتے ہیں۔

5 دعوتِ اسلامی کے بعض مدنی مراکز (فیضانِ مدینہ) میں ”دار السنۃ“ موجود ہیں، بنیادی ضروریاتِ دین، نماز کا عملی طریقہ، مختلف موضوعات پر سنتیں و آداب سیکھنے سکھانے کا عمل جاری رہتا ہے۔ آپ بھی مساجد آباد کرنے اور علمِ دین سیکھنے سکھانے کیلئے اس عظیم کام میں شامل ہو کر رحمتِ خداوندی کے حقدار بن جائیے۔

6 مدرسۃ المدینہ بالغان کے ذریعے درست مخرج کے ساتھ قرآنِ کریم پڑھنا سکھایا جاتا ہے، اس کی برکت سے بھی اَلْحَمْدُ لِلّٰہ مسجدیں آباد رہتی ہیں۔

7 اَلْحَمْدُ لِلّٰہ وقتاً فوقتاً مختلف کورسز (مثلاً 63 دن مدنی تربیتی کورس، 7 دن 12 دینی کام کورس، 7 دن اصلاح اعمال کورس) اور مختلف مواقع پر ہونے والے مدنی مشوروں اور تربیتی اجتماعات کے ذریعے کثیر عاشقانِ رسول مسجدوں کو آباد رکھنے کی سعادت حاصل کرتے ہیں۔

مسجد کے آداب کا خیال رکھئے

پیارے پیارے اسلامی بھائیو! اللہ پاک کے گھروں کو آباد رکھنا اور ان سے محبت کرنا بڑی سعادت کی بات ہے، لیکن مساجد کے آداب کا خیال رکھنا اور اسے ہر طرح کی ناپسندیدہ اور

بدبودار چیزوں سے بچانا بھی انتہائی ضروری ہے، چنانچہ

مسجد میں کچا گوشت نہ لے جائیں

مفتی محمد امجد علی اعظمی رَحْمَةُ اللهِ عَلَيْهِ فرماتے ہیں: مسجد میں کچا لہسن اور کچی پیاز کھانا یا کھا کر جانا جائز نہیں، جب تک کہ بُو باقی ہو اور یہی حکم ہر اُس چیز کا ہے، جس میں بُو ہو، جیسے گندنا (یہ لہسن سے ملتی جلتی ترکاری ہے) مولیٰ، کچا گوشت اور مٹی کا تیل، وہ دیا سلائی جس کے رگڑنے میں بُو اُڑتی ہو، ریح خارج کرنا وغیرہ وغیرہ۔ جس کو گندہ دہنی کا عارضہ (یعنی منہ سے بدبو آنے کی بیماری) یا کوئی بدبودار زخم ہو یا کوئی بدبودار دوا لگائی ہو تو، جب تک بُو مُسْقَطِع (یعنی ختم) نہ ہو، اُس کو مسجد میں آنے کی مُمانعت ہے۔ (بہار شریعت ج 1 ص ۶۳۸)

مُنہ میں بدبو ہو تو مسجد میں جانا حرام ہے

پیارے پیارے اسلامی بھائیو! معلوم ہوا کہ مُنہ میں بدبو ہونے کی صورت میں جب تک بُو ختم نہ ہو جائے مسجد میں جانا منع ہے۔ شیخ طریقت، امیر اہلسنت، حضرت علامہ مولانا محمد الیاس عطار قادری دَامَتْ بَرَکَاتُہُمُ الْعَالِیَہِ اس بارے میں مدنی پُھول ارشاد فرماتے ہیں: ”بھوک سے کم کھانے کی عادت بنائیے، یعنی ابھی خواہش باقی ہو کہ ہاتھ روک لیجئے۔ اگر خوب ڈٹ کر کھاتے رہے اور وقت بے وقت سیخ کباب، برگر، آلو چھولے، پیڑے، آسکریم، ٹھنڈی بوتلیں وغیرہ پیٹ میں پہنچاتے رہے، پیٹ خراب ہو گیا اور خدا نخواستہ ”گندہ دہنی“ یعنی مُنہ سے بدبو آنے کی بیماری لگ گئی تو سخت امتحان ہو جائے گا، کیونکہ مُنہ سے بدبو آتی ہو تو مسجد کا داخلہ حرام ہے، یہاں تک کہ جس وقت مُنہ سے بدبو آرہی ہو، اُس وقت باجماعت نماز پڑھنے کے لئے بھی مسجد میں آنا گناہ ہے۔ چُونکہ فکرِ آخرت کی کمی کے باعث لوگوں کی بھاری اکثریت میں کھانے کی حرص زیادہ اور آج کل ہر طرف ”فُوڈ کلچر“ کا دور دورہ ہے، اس

وجہ سے ایک تعداد ہے جن کے مُنہ سے بدبو آتی ہے۔ اس کا بہترین علاج یہ ہے کہ سادہ غذا اور وہ بھی بھوک سے کم کھائے اور ہاضمہ دُرست رکھے۔ نیز جب بھی کھا چکے، خِلال کرنے اور خوب اچھی طرح کلیاں وغیرہ کر کے مُنہ صاف رکھنے کی عادت بنائے، ورنہ غذا کے اجز اذانتوں کے خِلا (GAPE) میں رہ جاتے، سڑتے اور بدبو لاتے ہیں۔ صرف مُنہ کی بدبو ہی نہیں بلکہ ہر طرح کی بدبو سے مسجد کو بچانا واجب ہے۔

لہذا ہمیں مسجد کے آداب کو پیش نظر رکھتے ہوئے صاف ستھرا لباس پہن کر، خوشبو لگا کر مسجد میں حاضر ہونا چاہیے۔ ذرا غور کیجئے! اگر ہمیں حکمرانوں، وزیروں، افسروں یا کسی بڑے آدمی کے پاس جانا ہو تو صاف ستھرا لباس پہنتے، اور خوشبو لگاتے ہیں، مگر مسجد میں جانے کیلئے ایسا اہتمام نہیں کرتے، حالانکہ اللہ پاک تو تمام بادشاہوں کا بادشاہ ہے، اس کی شان و عظمت تو سب سے بلند و بالا ہے۔

امام اعظم کا قیمتی عمامہ و لباس

مکتبۃ المدینہ کی کتاب ”عمامہ کے فضائل“ صفحہ 184 پر ہے کہ حضرت امام اعظم ابو حنیفہ رَضِيَ اللهُ عَنْهُ نے رات کی نماز کے لیے ایک قیمتی لباس سلوار کھاتھا جس میں قمیص، عمامہ، چادر اور شلوار تھی، اس کی قیمت 1500 درہم تھی۔ آپ رَضِيَ اللهُ عَنْهُ سے روزانہ رات کے وقت زیب تن فرماتے اور ارشاد فرماتے: اللہ پاک کے لیے زینت اختیار کرنا، لوگوں کے لیے زینت اختیار کرنے سے بہتر ہے۔

(تفسیر روح البیان، پ 8، الاعراف، تحت الآیة: ۳۱/۱۵۴)

مسجد کی حاضری کیلئے زینت اختیار کرنے کا تو خود اللہ پاک نے حکم ارشاد فرمایا ہے: چنانچہ پارہ 8

سُوْرَةُ الْأَعْرَافِ آیت نمبر 31 میں ارشاد ہوتا ہے:

تَرَجِبَہُ کُنُو الْعِرْفَانِ : اے آدم کی اولاد ہر نماز کے وقت اپنی زینت لے لو

يَبْنِيْ اَدَمَ حُدُوًا زِيْنَتَكُمْ عِنْدَ كُلِّ مَسْجِدٍ

نماز کیلئے عطر لگانا مُستحب ہے

صدرُالافاضل حضرت علامہ مولانا سید محمد نعیم الدین مراد آبادی رَحْمَةُ اللهِ عَلَيْهِ اِس آیت کریمہ کے تحت فرماتے ہیں: یعنی لباسِ زینت اور ایک قول یہ ہے کہ کنگھی کرنا، خوشبو لگانا داخلِ زینت ہے اور سنت یہ ہے کہ آدمی بہتر ہیئت (یعنی عمدہ صورت و حالت) کے ساتھ نماز کے لئے حاضر ہو، کیونکہ نماز میں رب کریم سے مُناجات ہے تو اس کے لئے زینت کرنا عطر لگانا مُستحب ہے۔ (خزانُ العرفان ص ۲۹۱)

مسجد میں باتوں کی بدبو!

پیارے پیارے اسلامی بھائیو! ہو سکتا ہے کسی کے ذہن میں یہ خیال آئے کہ میں تو پانچوں وقت پاک صاف ہو کر خوشبو لگا کر مسجد میں جاتا ہوں اور مسجد کی اشیاء وغیرہ بھی خراب نہیں کرتا ہوں، تو اس طرح میں بدبو پھیلا کر مسجد کی بے ادبی سے بچ جاتا ہوں۔ تو جواباً عرض ہے ضروری نہیں کہ ظاہری چیزوں سے ہی مسجد میں بدبو پھیلتی ہو، بلکہ آج ہماری اکثریت ایسے مَرَض میں مبتلا ہے کہ جس کا ہمیں احساس بھی نہیں ہوتا اور ہم مسجدیں ”بدبودار“ کرتے چلے جاتے ہیں۔ چنانچہ ایک روایت میں ہے ”جو لوگ غیبت کرتے اور مسجد میں دُنیا کی باتیں کرتے ہیں، ان کے منہ سے وہ گندی بدبو نکلتی ہے، جس سے فرشتے، اللہ پاک کے حُضُور ان کی شکایت کرتے ہیں۔“ (فتاویٰ رضویہ مخرجہ، ۱۶/۳۱۲)

اس روایت کی روشنی میں ہم اپنا اور اپنے معاشرے کا جائزہ لیں کہ کیا ہمارے ذہن کے کسی گوشہ میں کبھی یہ بات آئی کہ مسجد میں غیبت کرنا، مسجد میں دُنیا کی باتیں کرنا بھی منہ سے گندی بدبو کے نکلنے کا سبب ہے؟ کیا کبھی اس بات کی طرف بھی ہمارا دھیان گیا کہ ہمیں مسجد میں فضول گوئی نہیں کرنی چاہیے؟ یاد رکھئے! مساجد کی تعمیر کا مقصد اس میں دنیاوی باتیں کرنا نہیں، بلکہ یادِ الہی میں مشغول رہنا

ہے۔ حدیثِ پاک میں ہے: جس نے اللہ پاک کے داعی (یعنی دعوت دینے والے) کی آواز پر لبیک کہا اور اللہ پاک کی مسجدیں اچھے طور پر تعمیر کیں، تو اس کے عوض اللہ پاک کے یہاں جنت ہے۔ عرض کی گئی: یا رسول اللہ صَلَّى اللهُ عَلَيْهِ وَآلِهِ وَسَلَّمَ! مسجدوں کی اچھی تعمیر کیا ہے؟ فرمایا: اس میں آواز بلند نہ کرنا اور کوئی بیہودہ بات زبان سے نہ نکالنا۔ (کنز العمال، کتاب الصلاة، قسم الاقوال، ۲/۴۳، حدیث: ۲۰۸۳۷) ہمارے اسلاف مسجد کے آداب کا بڑا خیال رکھتے اور مسجد میں دُنیوی باتیں کرنے کو ناپسند فرماتے۔

بے ادبوں کو مسجد سے نکال دیا

حضرت عیسیٰ عَلَيْهِ السَّلَامُ اُن لوگوں کو مساجد میں زیادہ بیٹھنے سے منع کرتے تھے جو مساجد کے آداب نہیں جانتے تھے۔ ایک مرتبہ آپ عَلَيْهِ السَّلَامُ نے مسجد میں کچھ لوگوں کو بیٹھے ہوئے دیکھا، جو فضول باتیں کر رہے تھے۔ تو اپنی چادر لپیٹ کر ان کو مارا اور وہاں سے نکال دیا اور فرمایا: تم نے اللہ پاک کے گھروں کو دنیا کے بازار بنا رکھا ہے، حالانکہ یہ تو آخرت کے بازار ہیں۔ (تنبیہ المغتربین، الباب الثالث، ص ۱۶۲)

حضرت سائب بن یزید رَضِيَ اللهُ عَنْهُ سے روایت ہے کہ میں مسجد میں لیٹا ہوا تھا، تو کسی نے مجھے کنکری ماری، میں نے دیکھا تو وہ امیر المؤمنین حضرت عمر فاروقِ اعظم رَضِيَ اللهُ عَنْهُ تھے۔ آپ نے مجھ سے فرمایا کہ جاؤ اور ان دونوں آدمیوں کو جو مسجد میں زور زور سے باتیں کر رہے تھے، میرے پاس لے کر آؤ۔ میں ان دونوں کو لے کر حاضر خدمت ہو گیا۔ امیر المؤمنین فاروقِ اعظم رَضِيَ اللهُ عَنْهُ نے ان سے پوچھا: تم کہاں کے رہنے والے ہو؟ انہوں نے کہا کہ ہم طائف کے رہنے والے ہیں۔ فاروقِ اعظم رَضِيَ اللهُ عَنْهُ نے فرمایا: اگر تم دونوں مدینے کے رہنے والے ہوتے تو میں تمہیں سخت سزا دیتا۔ تم لوگ رسول اللہ صَلَّى اللهُ عَلَيْهِ وَآلِهِ وَسَلَّمَ کی مسجد میں بلند آواز سے گفتگو کر رہے ہو۔

(بخاری، کتاب الصلوٰۃ، باب رفع الصوت في المساجد، ۱/۱۷۸، حدیث ۴۷۰)

پیارے پیارے اسلامی بھائیو! ذرا غور کیجئے! ایک طرف تو اللہ پاک کے یہ نیک بندے ہیں، جو مسجد کے آداب کا بے حد خیال رکھتے تھے اور دوسری طرف ہم ہیں کہ آدابِ مسجد سے بالکل ناواقف ہیں۔ فضول باتیں تو اپنی جگہ، بسا اوقات کئی لوگ مَعَاذَ اللہ فحش کلام تک کر جاتے ہیں۔ اس قسم کی بے حرمتی عموماً مسجد میں نکاح یا تیجہ وغیرہ کی تقریب میں ہوتی ہے۔ کچھ لوگ تو نکاح کے معاملات یا قرآن پاک کی تلاوت میں مصروف ہوتے ہیں اور کچھ لوگ ایک کونے میں اپنی باتوں کی محفل سجالیتے ہیں۔ پھر فضول باتوں، غیبتوں، چُغلیوں، مذاق مسخریوں اور تہقہوں کا ایسا سلسلہ شروع ہوتا ہے کہ اَلْاَمَانُ وَالْحَفِیْظُ۔ خدا رکھو! ہمارا یہ طرزِ عمل ہماری دنیا و آخرت کو برباد کر سکتا ہے۔ ایسے لوگوں کے خلاف مسجد، خود اللہ پاک کی بارگاہ میں فریاد کرتی ہے۔ چنانچہ روایت میں آتا ہے کہ ایک مسجد اپنے رَبِّ کے حُضُورِ شَکَایَتِ کرنے چلی کہ لوگ مجھ میں دُنیا کی باتیں کرتے ہیں، ملائکہ اسے آتے ہوئے ملے اور بولے: ہم انہیں ہلاک کرنے کے لئے بھیجے گئے ہیں۔ (فتاویٰ رضویہ ج ۱۶ ص ۳۱۲)

آئیے! مسجد میں دُنوی باتوں اور مسجد میں ہنسنے کی مذمت پر روایات سننتے ہیں:

1 ایک زمانہ ایسا آئے گا کہ لوگ مسجدوں کے اندر دُنیا کی باتیں کریں گے، تو اس وقت تم ان لوگوں کے پاس نہ بیٹھنا۔ اللہ پاک کو ان لوگوں کی کچھ پروا نہیں۔ (شعب الإیمان، باب فی الصلوة، فصل المشی الی

المساجد، ۸۶/۳، حدیث: ۲۹۶۲)

2 مسجد میں دنیاوی بات چیت، نیکیوں کو اس طرح کھا جاتی ہے، جس طرح چوپائے گھاس کو کھاتے

ہیں۔ (اتحاف السادة المتقين، کتاب اسرار الصلوة و مهماتها، الباب الاول، ۵۰/۳)

3 مسجد میں ہنسنا قبر میں اندھیرا (لاتا) ہے۔ (جامع الصغیر، فصل فی المعلى بأل من هذا الحرف، ۳۲۲/۱، حدیث: ۵۲۳۱)

مسجد میں موبائل فون کی گھنٹی بند رکھئے

پیارے پیارے اسلامی بھائیو! ان تمام وعیدوں کو پیش نظر رکھتے ہوئے خود کو ہلاکت

سے بچائیے اور مسجد کے آداب بجالاتے ہوئے، اس بات کا بھی خیال رکھئے کہ مسجد میں چلتے وقت پاؤں کی دھمک (دھمک-ٹپ) پیدا نہ ہو نیز چھڑی (WALKING STICK)، چھتری، ہاتھ کا پنکھا، چپل، تھیلا (BAG)، برتن وغیرہ کوئی چیز بھی اس طرح نہ ڈالئیے کہ آواز پیدا ہو۔ اگر موبائل فون ہو تو مسجد میں اس کی گھنٹی بھی بند رکھئے، افسوس! فی زمانہ اس کی احتیاط بہت کم کی جاتی ہے، یہاں تک کہ مسجد الحرام شریف میں اور وہ بھی عین خانہ کعبہ کے طواف میں لوگوں کے موبائل فون کی گھنٹیاں بلکہ مَعَاذَ اللّٰهِ میوزیکل ٹیونز (Musical Tunes) گونجتی رہتی ہیں، حالانکہ میوزیکل ٹیون تو مسجد کے علاوہ بھی ناجائز و گناہ ہے۔ (تو مسجد میں تو حکم اور سخت ہو گا۔)

نیک عمل نمبر 49:

پیارے اسلامی بھائیو! مسجد کے آداب سیکھنے اور علم دین حاصل کرنے کے لئے دعوت اسلامی کے دینی ماحول سے وابستہ ہو جائیے اور ذیلی حلقے کے 12 دینی کاموں میں بڑھ چڑھ کر حصہ لیجئے۔ 12 دینی کاموں میں سے ایک کام ”72 نیک اعمال“ کا رسالہ پُر (Fill) کرنا بھی ہے شیخ طریقت امیر اہلسنت دَامَتْ بَرَکَاتُہُمُ الْعَالِیَہ نے ہمیں نیک بننے کا ایک نسخہ عطا فرمایا ہے جس میں بصورتِ سوال جواب نیک اعمال درج ہیں ان ہی نیک اعمال میں سے ایک نیک عمل نمبر 49 یہ ہے: ”کیا آج آپ نے مسجد، گھر، آفس وغیرہ میں اسراف سے بچنے کی کوشش کی؟ (مثلاً لائٹ، پنکھا، بجلی، وغیرہ کا بلا ضرورت استعمال کرنا، ضرورت سے زیادہ پانی گرانا یا بہانا)۔“ بہت سے لوگ مسجد، آفس وغیرہ میں بجلی کے استعمال میں غفلت برتتے ہیں اور بلا ضرورت پنکھے اور لائٹیں کھلی چھوڑ دیتے ہیں یہ اسراف ہے جو کہ گناہ ہے اور مسجد میں ہو تو حکم اور سخت ہو گا کیونکہ مسجد کی بجلی کا بل چندے کے مال سے ادا کیا جاتا ہے جس میں کئی لوگوں کے پیسے شامل ہوتے ہیں اس لئے مسجد میں بجلی اور پانی وغیرہ کے استعمال میں بہت احتیاط کرنی چاہیے جبکہ مسجد کی دوسری چیزیں تو اپنے ذاتی استعمال میں لا ہی نہیں سکتے اکثر لوگ اس کا خیال نہیں کرتے۔ اللہ پاک

ہمیں نیک اعمال کا رسالہ پابندی کے ساتھ پُر (Fill) کرنے کی توفیق عطا فرمائے۔ آمین
 صَلُّوْا عَلَی الْحَبِیْب! صَلَّی اللہُ عَلَی مُحَمَّد

مسجد میں داخلے کی ممانعت

پیارے پیارے اسلامی بھائیو! پاگلوں، بچوں اور نشہ میں مدہوش افراد کا مسجد میں آنا بھی مسجد میں پائی جانے والی برائی ہے، اس سے بھی مسجد کا تقدس پامال ہوتا ہے۔ شیخ طریقت امیر اہلسنت حضرت علامہ مولانا محمد الیاس عطار قادری دَامَتْ بَرَکَاتُہُمُ الْعَالِیَہ فیضانِ سُنَّت، جلد اول، صفحہ 1220 پر تحریر فرماتے ہیں: ایسا پچھ جس سے نجاست (یعنی پیشاب وغیرہ کر دینے) کا خُظْرہ ہو اور پاگل کو مسجد کے اندر لے جانا حرام ہے اگر نجاست کا خطرہ نہ ہو تو مکروہ۔ (رد المحتار، ۲/۵۱۸) صفحہ 1221 پر فرماتے ہیں: پچھ یا پاگل (یابے ہوش یا جس پر جن آیا ہو او اس) کو دم کروانے کے لئے بھی مسجد میں لے جانے کی شریعت میں اجازت نہیں۔ چھوٹے بچہ کو اچھی طرح کپڑے میں لپیٹ کر بلکہ ”ڈاؤپر پہنا کر“ بھی نہیں لاسکتے۔

پیارے پیارے اسلامی بھائیو! احترامِ مسجد کے حوالے سے فیضانِ سُنَّت (جلد اول) صفحہ 1202 تا 1207 پر بیان کردہ مدنی پھولوں میں سے چند مدنی پھول قبول فرما کر اپنے دل کے مدنی گلدستے میں سجالیجئے، اِنْ شَاءَ اللہ اس کی برکتیں نصیب ہوں گی۔ چنانچہ

(1) مسجد کے اندر کسی قسم کا کوڑا ہرگز نہ پھینکیں۔ شیخ عبدالحق مُحَدِّث دِہلوی رَحْمَةُ اللہ عَلَیْہ ”جذب القلوب“ میں نقل کرتے ہیں کہ مسجد میں اگر خُس (یعنی معمولی سا تکیا یا ڈڑہ) بھی پھینکا جائے، تو اس سے مسجد کو اس قدر تکلیف پہنچتی ہے، جس قدر تکلیف انسان کو اپنی آنکھ میں خُس (یعنی معمولی ڈڑہ) پڑ جانے سے ہوتی ہے۔ (جذب القلوب ص ۲۲۲)

(2) مسجد کی دیوار، اس کے فرش، چٹائی یا ڈری کے اوپر یا اس کے نیچے ٹھوکننا، ناک سینکنا، ناک یا کان میں

سے میل نکال کر لگانا، مسجد کی دری یا چٹائی سے دھاگہ یا تینکا وغیرہ نوجناسب ممنوع ہے۔

(3) ضرورتاً (مسجد کے اندر) اپنے رُومال وغیرہ سے ناک پونچھنے میں کوئی مُضایقہ نہیں۔

(4) مسجد میں جھاڑو دینے میں جو گرد اور کُوڑا وغیرہ نکلے، وہ ایسی جگہ مت ڈالنے جہاں بے ادبی ہو۔

(5) جوتے اتار کر مسجد میں ساتھ لے جانا چاہیں تو گرد وغیرہ باہر جھاڑ لیجئے۔ اگر پاؤں کے تلووں میں گرد

کے ذرات لگے ہوں تو اپنے رومال وغیرہ سے پونچھ کر مسجد میں داخل ہوں۔ مسجد میں گرد کا کوئی ذرہ نہ

گرنے پائے اس کا خیال رکھئے۔

(6) مسجد کے وضو خانے پر وضو کرنے کے بعد پاؤں وضو خانے ہی پر اچھی طرح خشک کر لیجئے، گیلے

پاؤں لیکر چلنے سے مسجد کا فرش گند اور دریاں میلی اور بد نما ہو جاتی ہیں۔

(7) مسجد کے ایک درجے سے دوسرے درجے کے داخلے کے وقت (مثلاً صحن میں داخل ہوں تب بھی

اور صحن سے اندرونی حصے میں جائیں جب بھی) سیدھا قدم بڑھایا جائے، حتیٰ کہ اگر صف بچھی ہو، اس پر بھی

سیدھا قدم رکھیں اور جب وہاں سے ہٹیں، تب بھی سیدھا قدم فرش مسجد پر رکھیں (یعنی آتے جاتے ہر

بچھی ہوئی صف پر پہلے سیدھا قدم رکھیں) یا خطیب جب منبر پر جانے کا ارادہ کرے، پہلے سیدھا قدم رکھے اور

جب اترے تو (بھی) سیدھا قدم اتارے۔

(8) مسجد میں اگر چھینک آئے تو کوشش کریں آہستہ آواز نکلے، اسی طرح کھانسی۔ سرکارِ مدینہ صَلَّی اللہُ

عَلَيْهِ وَاٰلِهٖ وَسَلَّمَ مسجد میں زور کی چھینک کو ناپسند فرماتے۔ اسی طرح ڈکار کو ضبط کرنا چاہیے اور نہ ہو تو حسی

الامکان آواز دبائی جائے، اگرچہ غیر مسجد میں ہو۔ خصوصاً مجلس میں یا کسی معظّم (یعنی بزرگ) کے سامنے

بے تہذیبی ہے۔ حدیث (پاک) میں ہے: ایک شخص نے دربارِ اقدس صَلَّی اللہُ عَلَیْہِ وَاٰلِہٖ وَسَلَّمَ میں ڈکار لی، آپ

صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: ”ہم سے اپنی ڈکار دُور رکھ کہ دنیا میں جو زیادہ مدت تک پیٹ بھرتے

تھے وہ قیامت کے دن زیادہ مدت تک بھوکے رہیں گے۔“ (شرح السنین ج ۷ ص ۲۹۳ حدیث ۳۹۴۲) اور جمابہی میں

آواز کہیں بھی نہیں نکالنی چاہیے۔ اگرچہ مسجد سے باہر تنہا ہو، کیونکہ یہ شیطان کا قہقہہ ہے۔ جماعی جب آئے حَتَّىٰ الْاِمْرَکَانَ مِنْهُ بِنْدَرِکْھیں، مِنْهُ کھولنے سے شیطان مِنْهُ میں تھوک دیتا ہے۔ اگر یوں نہ رُکے تو اُوپر کے دانتوں سے نیچے کاہونٹ دِبا لیں اور اس طرح بھی نہ رُکے تو حَتَّىٰ الْاِمْرَکَانَ مِنْهُ کم کھولیں اور اُلٹا ہاتھ اُلٹی طرف سے مِنْهُ پر رکھ لیں۔ چُونکہ جماعی شیطان کی طرف سے ہے اور اُنبیائے کرام عَلَیْہِمُ السَّلَام اس سے محفوظ ہیں۔ لہذا جماعی آئے تو یہ تَصَوُّر کریں کہ ”انبیائے کرام عَلَیْہِمُ السَّلَام کو جماعی نہیں آتی۔“ اِنْ شَاءَ اللّٰہُ فورا رُک جائے گی۔ (رُؤُا الْمُحْتَارِ ج ۲ ص ۴۹۹، ۴۹۸)

(9) تَمَسُّخْر (مَسْخَرہ پن) ویسے ہی ممنوع ہے اور مسجد میں سخت ناجائز۔

(10) مسجد میں حَدَث (یعنی رتخ خارج کرنا) مَنَع ہے۔

(11) قبلے کی طرف پاؤں پھیلا نا تو ہر جگہ مَنَع ہے۔ مسجد میں کسی طرف نہ پھیلائے کہ یہ خِلاَفِ آدابِ دربار ہے۔ حضرت سری سَقَطِی رَحْمَةُ اللّٰہِ عَلَیْہِ مسجد میں تنہا بیٹھے تھے، پاؤں پھیلا لیا، گوشہ مسجد سے ہاتھ نے آواز دی: ”سری! بادشاہوں کے حُضُور میں یوں ہی بیٹھتے ہیں؟“ مَعًا (یعنی فوراً) پاؤں سمیٹے اور ایسے سمیٹے کہ وَقْتِ اِنْتِقَالِ ہا پھیلے۔ (سبع سنابل ص ۱۳۱) (چھوٹے بچوں کو بھی پیار کرتے، اُٹھاتے، لٹاتے وقت احتیاط کریں کہ ان کے پاؤں قبلہ کی طرف نہ ہوں اور بچوں کو فُضائے حاجت کرواتے وقت بھی ضروری ہے کہ اُس کا زخ یا پیٹھ قبلہ کی طرف نہ ہو)

(12) استعمال شدہ جُوتہ مسجد میں پہن کر جانا، گستاخی و بے ادبی ہے۔

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّدٍ

پیارے پیارے اسلامی بھائیو! واقعی مسجد کے آداب کا معاملہ اِنْتِهائی نازک ہے، اس لئے خُوب احتیاط کرنے کی ضرورت ہے، کہیں ایسا نہ ہو کہ ذرا سی بے احتیاطی کے سبب ہم مسجد کے حُقُوق پا مال کر بیٹھیں۔ شیخ طریقت، امیر اہلسنت حضرت علامہ مولانا محمد الیاس عطار قادری دَامَتْ

بِرَكَائِهِمُ الْعَالِيَهُ مسجد کے آداب کا بہت خیال فرماتے ہیں: ایک اسلامی بھائی کا بیان ہے کہ ایک بار شیخ طریقت، امیر اہلسنت دَامَتْ بَرَكَائِهِمُ الْعَالِيَهُ نے مسجد میں داخل ہونے سے قبل جُوتے اتارے، دونوں پاؤں کپڑے سے صاف کیے اور پھر مسجد میں داخل ہوئے۔ مدنی نذاکرے میں اس کی وجہ بیان کرتے ہوئے ارشاد فرمایا: میں مسجد میں داخل ہوتے وقت کپڑے سے اپنے پاؤں صاف کر لیتا ہوں تاکہ مٹی کا کوئی ذرہ مسجد میں نہ چلا جائے۔ مزید فرماتے ہیں: ”میں سنت پر عمل کی نیت سے داڑھی اور بھنوں پر بھی تیل لگاتا ہوں، لیکن اسے خوب اچھی طرح صاف کر لیتا ہوں تاکہ اس تیل کی چکنائٹ سے مسجد کا فرش آلودہ نہ ہو جائے۔“

امیرِ اہلسنت دَامَتْ بَرَكَائِهِمُ الْعَالِيَهُ اکثر حجاب میں شاپر رکھتے ہیں اور مسجد کے فرش پر گرے ہوئے بال و ذرات وغیرہ اٹھا کر اس میں ڈالتے رہتے ہیں اور کبھی کبھی زائد شاپر بھی رکھتے ہیں جو کہ دوسرے اسلامی بھائیوں کو ترغیب دلا کر تحفے میں پیش فرماتے اور اس طرح مسجد سے ذرات وغیرہ اٹھانے کا ذہن بناتے ہیں۔ مسجد کے آداب کے بارے میں مزید معلومات حاصل کرنے کے لئے شیخ طریقت، امیر اہلسنت دَامَتْ بَرَكَائِهِمُ الْعَالِيَهُ کا رسالہ ”مسجیدیں خوشبو دار رکھئے“ مکتبۃ المدینہ سے ہدیہً حاصل فرما کر خود بھی مطالعہ کیجئے اور دوسرے اسلامی بھائیوں کو بھی حسبِ توفیق تحفہ پیش کیجئے۔ دعوتِ اسلامی کی ویب سائٹ www.dawateislami.net سے اس رسالے کو پڑھا بھی جاسکتا ہے، ڈاؤن لوڈ (Download) بھی کیا جاسکتا ہے اور پرنٹ آؤٹ (Print Out) بھی کیا جاسکتا ہے۔

شعبہ خدام المساجد:

پیارے پیارے اسلامی بھائیو! مساجد کی اہمیت اور ادب و احترام دل میں بٹھانے، باجماعت نماز کی عادت بنانے، سنتوں پر عمل کا جذبہ پانے، نیکی کی دعوت عام کرنے، مدنی قافلوں میں سفر کرنے، نیک اعمال پر عمل کرنے اور دوسروں کو ترغیب دلانے کا ذہن پانے کیلئے دعوت

اسلامی کے دینی ماحول سے وابستہ ہو جائیے اور دین کے کاموں میں ترقی کیلئے جتنا بن پڑے، دعوتِ اسلامی کے ساتھ تعاون کیجئے۔ دعوتِ اسلامی اَلْحَمْدُ لِلّٰہِ کم و بیش 80 سے زائد شعبہ جات میں دینی کام کر رہی ہے۔ انہی میں سے ایک شعبہ خدام المساجد بھی ہے، اس شعبے کا قیام شیخ طریقت، امیر اہلسنت دَامَتْ بَرَکَاتُہُمُ الْعَالِیَہ کے اس خواب کی تکمیل ہے کہ اے کاش! ہماری مساجد آباد ہو جائیں، ان کی رونقیں پلٹ آئیں اور نفس و شیطان کی وجہ سے مخلوق جو اپنے خالق سے دُور ہو چکی ہے، قریب ہو جائے۔

شعبہ ”خُدّام المساجد“ پرانی مساجد آباد کرنے کی کوشش کے ساتھ ساتھ نئی مساجد کی تعمیر کے لیے بھی کوشش کرتا رہتا ہے۔ چنانچہ اس ضمن میں مساجد کی تعمیرات وغیرہ کا سلسلہ کسی نہ کسی صورت میں جاری رہتا ہے۔ جن علاقوں یا شہروں میں مساجد کی ضرورت ہوتی ہے، وہاں مجلس خدام المساجد کے ذمہ داران، وہاں کے علاقے یا شہر یا کابینہ کی مشاورت کے نگران کے ذریعے دارالافتاء اہلسنت سے شرعی رہنمائی لے کر جگہ (Plot) کے حصول کی کوشش اور مخیر افراد سے تعمیرات کی ترکیب کرتے ہیں۔

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند سنتیں اور آداب بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت رحمت صَلَّی اللّٰہُ عَلَیْہِ وَآلِہِ وَسَلَّمَ کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہو گا۔

(مشکوٰۃ المصابیح، ج 1 ص 55 حدیث 145)

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

سونے جاگنے کی سنتیں اور آداب

پیارے پیارے اسلامی بھائیو! آئیے! شیخ طریقت، امیر اہلسنت دَامَتْ بَرَكَاتُهُمُ الْعَالِيَةِ کے رسالے 101 مدنی پُھول سے سونے جاگنے کی سنتیں اور آداب سنتے ہیں: ☆ سونے سے پہلے بستر کو اچھی طرح جھاڑ لیجئے تاکہ کوئی مُوذی کیڑا وغیرہ ہو تو نکل جائے، ☆ سونے سے پہلے یہ دعا پڑھ لیجئے: اَللّٰهُمَّ بِاسْمِكَ اَمُوْتُ وَاَحْيٰ تَرْجَمُه: اے اللہ پاک! میں تیرے نام کے ساتھ ہی مرتا ہوں اور جیتتا ہوں (یعنی سوتا اور جاگتا ہوں)۔ (بخاری، ۴/۱۹۶، حدیث: ۶۳۲۵) ☆ عصر کے بعد نہ سوئیں عقل زائل ہونے کا خوف ہے۔ فرمانِ مُصْطَفٰی صَلَّى اللهُ عَلَيْهِ وَآلِهِ وَسَلَّمَ: جو شخص عصر کے بعد سوائے اور اس کی عقل جاتی رہے تو وہ اپنے ہی کو ملامت کرے۔ (مسند ابی یعلیٰ، حدیث: ۲۸۹۷، ۴/۲۷۸) ☆ دوپہر کو قبیلوہ (یعنی کچھ دیر لیٹنا) مستحب ہے۔ (فتاویٰ ہندیہ، ۵/۳۷۶) مفتی محمد امجد علی اعظمی رَحْمَةُ اللهِ عَلَيْهِ فرماتے ہیں: غالباً یہ ان لوگوں کے لیے ہو گا جو شب بیداری کرتے ہیں، رات میں نمازیں پڑھتے ذکرِ الہی کرتے ہیں یا کُتُبِ بنی یا مطالعے میں مشغول رہتے ہیں کہ شب بیداری میں جو تکان ہوئی قبیلوہ سے دَفْع ہو جائے گی۔ (بہار شریعت حصہ ۱۶، ۳/۷۹) ☆ دن کے ابتدائی حصے میں سونا یا مغرب و عشاء کے درمیان میں سونا مکروہ ہے۔ (فتاویٰ ہندیہ، ۵/۳۷۶)

﴿اعلان﴾

چھینکنے کی بقیہ سنتیں اور آداب تربیتی حلقوں میں بیان کیے جائیں گے لہذا ان کو جاننے کیلئے تربیتی حلقوں میں ضرور شرکت کیجئے۔

صَلُّوْا عَلٰی الْحَبِيْب! صَلَّی اللهُ عَلٰی مُحَمَّدٍ
دعوتِ اسلامی کے ہفتہ وار سنتوں بھرے اجتماع
میں پڑھے جانے والے 6 ڈروڈ پاک اور 2 دُعائیں

﴿1﴾ شبِ جمعہ کا ڈروڈ

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ
الْحَبِيبِ الْعَالِي الْقَدْرِ الْعَظِيمِ الْجَاهِلِ وَعَلَى آلِهِ وَصَحْبِهِ وَسَلِّمْ

بُزُرْگوں نے فرمایا کہ جو شخص ہر شب جمعہ (جمعہ اور جمعرات کی درمیانی رات) اس دُرُودِ شریف کو پابندی سے کم از کم ایک مرتبہ پڑھے گا مَوْت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم کی زیارت کرے گا اور قَبْرِ میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم اُسے قَبْرِ میں اپنے رَحْمَت بھرے ہاتھوں سے اُتار رہے ہیں۔⁽¹⁾

﴿2﴾ تمام گناہ مُعَاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ وَسَلِّمْ

حضرت انس رَضِيَ اللهُ عَنْهُ سے روایت ہے کہ تاجدارِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعَاف کر دیئے جائیں گے۔⁽²⁾

﴿3﴾ رَحْمَت کے ستر (70) دروازے

صَلَّى اللہُ عَلَیْ مُحَمَّدٍ

جو یہ دُرُودِ پاک پڑھتا ہے اُس پر رَحْمَت کے 70 دروازے کھول دیئے جاتے ہیں۔⁽³⁾

﴿4﴾ چھ لاکھ دُرُودِ شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ عِدَدَ مَا فِي عِلْمِ اللّٰهِ صَلَاةً دَائِمَةً يَدَّوَامِرُ مُلْكِ اللّٰهِ

حضرت احمد صَاوِي رَضِيَ اللهُ عَنْہُ بَعْض بُزُرْگوں سے نقل کرتے ہیں: اِس دُرُودِ شریف کو ایک بار پڑھنے

1... افضل الصلوات على سيد السادات، الصلاة السادسة والخمسون، ص ۵۱ ملخصًا

2... افضل الصلوات على سيد السادات، الصلاة الحادية عشرة، ص ۶۵

3... القول البدیع، الباب الثانی، ص ۲۷۷

سے چھ لاکھ دُرُود شریف پڑھنے کا ثواب حاصل ہوتا ہے۔⁽¹⁾

﴿5﴾ قُرْبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى لَهُ

ایک دن ایک شخص آیا تو حضورِ اُورِ صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صدیقِ اکبر رَضِيَ اللهُ عَنْهُ کے درمیان بٹھا لیا۔ اس سے صحابہ کرام رَضِيَ اللهُ عَنْهُمْ کو تعجب ہوا کہ یہ کون ذی مرتبہ ہے! جب وہ چلا گیا تو سرکارِ صَلَّى اللهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُرُودِ پاک پڑھتا ہے تو یوں پڑھتا ہے۔⁽²⁾

﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ الْبَقْعَدَ الْمَقْرَبَ عِنْدَكَ يَوْمَ الْقِيَامَةِ

شافعِ اُمِّم صَلَّى اللهُ عَلَيْهِ وَآلِهِ وَسَلَّمَ كَأَفْرَمَانِ مُعْظَمٍ هُوَ: جو شخص یوں دُرُودِ پاک پڑھے، اُس کے لیے میری شفاعت واجب ہو جاتی ہے۔⁽³⁾

﴿1﴾ ایک ہزار دن کی نیکیاں

جَزَى اللهُ عَنَّا مُحَمَّدًا مَا هُوَ أَهْلُهُ

حضرت ابن عباس رَضِيَ اللهُ عَنْهُمَا سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽⁴⁾

﴿2﴾ گویا شبِ قدر حاصل کر لی

1... افضل الصلوات على سيد السادات، الصلاة الثانية والخمسون، ص ۱۲۹

2... القول البدیع، الباب الاول، ص ۱۲۵

3... الترغیب والترہیب، کتاب الذکر والدعاء، ۲/۳۲۹، حدیث: ۳۰

4... مجمع الزوائد، کتاب الادعية، باب في كيفية الصلاة... الخ، ۱۰/۲۵۴، حدیث: ۳۰۵

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
 (خُدائے حلیم و کریم کے سوا کوئی عبادت کے لائق نہیں، اللہ پاک ہے جو ساتوں آسمانوں اور عرشِ عظیم
 کا پروردگار ہے۔)

فرمانِ مُصَطَفَى صَلَّى اللَّهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شبِ قدر
 حاصل کر لی۔⁽¹⁾

ہفتہ وار اجتماع کے حلقوں کا شیڈول (بیرون ملک)، 14 جولائی 2022ء

(1): سنتیں اور آداب سیکھنا: 5 منٹ، (2): دعا یاد کرنا: 5 منٹ، (3): جائزہ: 5 منٹ، کل دورانیہ 15 منٹ

سونے جاگنے کی بقیہ سنتیں اور آداب

☆ سونے میں مستحب یہ ہے کہ باطہارت سوائے اور ☆ کچھ دیر سیدھی کروٹ پر سیدھے ہاتھ
 کو رخسار (یعنی گال) کے نیچے رکھ کر قبلہ رُو سوائے پھر اس کے بعد بائیں کروٹ پر (ایضاً)، ☆ سوتے
 وقت قبر میں سونے کو یاد کرے کہ وہاں تنہا سونا ہو گا سوا اپنے اعمال کے کوئی ساتھ نہ ہو گا ☆ سوتے
 وقت یادِ خدا میں مشغول ہو تہلیل و تسبیح و تحمید پڑھے (یعنی لَا إِلَهَ إِلَّا اللَّهُ۔ سُبْحَانَ اللَّهِ اور اَلْحَمْدُ لِلَّهِ کا
 ورد کرتا رہے) یہاں تک کہ سو جائے کہ جس حالت پر انسان سوتا ہے اسی پر اٹھتا ہے اور جس حالت
 پر مرتا ہے قیامت کے دن اسی پر اٹھے گا۔ (ایضاً)، ☆ جاگنے کے بعد یہ دعا پڑھے: اَلْحَمْدُ لِلَّهِ الَّذِي
 اَحْيَانًا بَعَدَ مَا اَمَاتَنَا وَآلَيْهِ النُّشُورُ۔ (بخاری، ۱۹۶/۴، حدیث: ۶۳۲۵) ترجمہ: تمام تعریفیں اللہ
 پاک کے لئے ہیں جس نے ہمیں مارنے کے بعد زندہ کیا اور اسی کی طرف لوٹ کر جانا ہے، ☆ اسی
 وقت اس کا پکا ارادہ کرے کہ پرہیزگاری و تقویٰ کریگا کسی کو ستائے گا نہیں۔ (فتاویٰ ہندیہ، ۳۷۶/۵)

☆ جب لڑکے اور لڑکی کی عمر دس سال کی ہو جائے تو ان کو الگ الگ سُلانا چاہیے بلکہ اس عُمر کا لڑکا اتنے بڑے (یعنی اپنی عمر کے) لڑکوں یا (اپنے سے بڑے) مردوں کے ساتھ بھی نہ سوئے۔ (دُرِّمُخْتَار، رَدُّالْفُحْتَار، ۶۲۹/۹)، ☆ میاں بیوی جب ایک چار پائی پر سوئیں تو دس برس کے بچے کو اپنے ساتھ نہ سُلائیں، لڑکا جب حدِ شہوت کو پہنچ جائے تو وہ مرد کے حکم میں ہے۔ (دُرِّمُخْتَار، ۶۳۰/۹) ☆ نیند سے بیدار ہو کر مسواک کیجئے، ☆ رات میں نیند سے بیدار ہو کر تہجد ادا کیجئے تو بڑی سعادت ہے۔ ہماری شفاعت فرمانے والے آقا صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: فرضوں کے بعد افضل نمازات کی نماز ہے۔ (مسلم، ص ۵۹۱ حدیث: ۱۱۶۳)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

☆ کفر و فقر سے پناہ کی دُعا

دعوتِ اسلامی کے ہفتہ وار سنتوں بھرے اجتماع کے شیڈول کے مطابق ”کفر و فقر سے پناہ کی دعا“ یاد کروائی جائے گی۔ وہ دُعا یہ ہے:

اَللّٰهُمَّ اِنِّیْ اَعُوْذُبْکَ مِنَ الْکُفْرِ وَالْفَقْرِ وَعَذَابِ الْقَبْرِ۔ (نسائی، ص ۲۳۱، حدیث: ۱۳۴۴)

ترجمہ: اے اللہ! میں کفر، فقر اور عذابِ قبر سے تیری پناہ چاہتا ہوں۔ (مدنی بیخِ سورہ، ص ۲۲۲)

صَلُّوْا عَلَی الْحَبِیْب! صَلَّی اللہُ عَلَی مُحَمَّد

☆ اجتماعی جائزے کا طریقہ (72 نیک اعمال)

فرمانِ مُصْطَفٰی صَلَّی اللہُ عَلَیْہِ وَاٰلِہٖ وَسَلَّم: (آخرت کے معاملے میں) گھڑی بھر غور و فکر کرنا 60 سال کی

عبادت سے بہتر ہے۔ (جامع صغیر للسیوطی، ص ۳۶۵، حدیث: ۵۸۹۷)

آئیے! نیک اعمال کا رسالہ پُر کرنے سے پہلے ”اچھی اچھی نیتیں“ کر لیجئے۔

(1) رضائے الہی کے لئے خود بھی نیک اعمال کے رسالے سے اپنا جائزہ لوں گا اور دوسروں کو بھی ترغیب دوں

گا۔

- (2) جن نیک اعمال پر عمل ہو ان پر اللہ پاک کی حمد (یعنی شکر) بجلاؤں گا۔
 (3) جن پر عمل نہ ہو سکائیں اور آئندہ عمل کرنے کی کوشش کروں گا۔
 (4) گناہوں سے بچانے والے کسی نیک عمل پر خدا نخواستہ عمل نہ ہو تو توبہ واستغفار کے ساتھ ساتھ آئندہ گناہ نہ کرنے کا عہد کروں گا۔

- (5) بلا ضرورت اپنی نیکیوں (مثلاً فلاں فلاں یا اتنے اتنے نیک اعمال پر عمل ہے) کا اظہار نہیں کروں گا۔
 (6) جن نیک اعمال پر بعد میں عمل ہو سکتا ہے (مثلاً آج 313 بار درود شریف نہیں پڑھے) تو بعد میں یا کل عمل کر لوں گا۔

گا۔

- (7) نیک اعمال کا رسالہ پُر کرنے کے اصل مقصد (مثلاً خوفِ خدا، تقویٰ، اخلاقیات کی درستی، دینی کاموں میں ترقی وغیرہ) کو حاصل کرنے کی کوشش کروں گا۔

- (8) کل بھی نیک اعمال کا رسالہ پُر کروں گا (یعنی اعمال کا جائزہ لوں گا)۔
 (9) رسمی خانہ پُری نہیں بلکہ جائزے کے ساتھ نیک اعمال کا رسالہ پُر کروں گا۔
 آج جن جن نیک اعمال پر عمل کی سعادت پائی، نیچے دیئے گئے خانوں میں صحیح (یعنی اُلٹا نہ) کا نشان اور عمل نہ ہونے کی صورت میں (0) کا نشان لگائیے۔
 توجہ: اپنے ہی رسالے پر نگاہ رکھتے ہوئے جائزہ لیجیے۔

☆ اجتماعی جائزے کا طریقہ (72 نیک اعمال)

پومہ 56 نیک اعمال:

- (1) اچھی اچھی نیتیں کیں؟ (2) پانچوں نمازیں جماعت سے ادا کیں؟ (3) گھر، بازار، مارکیٹ وغیرہ جہاں بھی تھے وہاں نمازوں کے اوقات میں نماز پڑھنے سے قبل نماز کی دعوت دی؟ (4) رات میں سورۃ الملک پڑھ یا سُن لی؟ (5) پانچوں نمازوں کے بعد کم از کم ایک بار آیۃ الکرسی، سورۃ الاخلاص اور تسبیحِ فاطمہ رَضِيَ اللهُ عَنْهَا پڑھی؟ (6) کنز الایمان مع خزائن العرفان یا نُور العرفان سے کم از کم تین آیات ترجمہ و تفسیر کے ساتھ پڑھیں یا سُنیں؟ یا بصراطِ الجنان سے کم و بیش دو صفحات پڑھ یا سُن لیں؟ (7) شجرے کے کچھ نہ کچھ اور اد پڑھے؟ (8) کم از کم 313 بار دُرود شریف پڑھا؟ (9) آنکھوں کو گناہوں (یعنی بدنگاہی، فلمیں ڈرامے، موبائل پر گندی تصاویر اور ویڈیوز، نامحرم عورتوں اور کزنز وغیرہ کو دیکھنے) سے بچایا؟ (10) کانوں کو گناہوں (یعنی غیبت، گانے باجوں، بُری اور گندی باتوں، موبائل کی

میوزیکل ٹیون، کارٹیون وغیرہ سننے سے بچایا؟ (11) راستے میں چلتے ہوئے یا کار یا بس وغیرہ میں سفر کے دوران خود کو فضول لگا ہی سے بچاتے ہوئے کیا آج آپ نے نگاہیں نیچی رکھیں؟ اور بلا ضرورت ادھر ادھر دیکھنے سے اپنے آپ کو بچایا؟ (12) اعلیٰ حضرت رَحْمَةُ اللهِ عَلَيْهِ يَا مَلِكْتِيَةِ الْمَدِينَةِ كَيْسِي كِتَابِ يَارَسَالَةَ يَا "ماہنامہ فیضانِ مدینہ" کو کم از کم 12 منٹ پڑھا یا سنا؟ (13) بات چیت، فون پر گفتگو اور کام کاج موقوف کر کے اذان و اقامت کا جواب دیا؟ (14) (گھر میں یا باہر) کسی پر غصہ آجانے کی صورت میں چُپ رہ کر غصے کا علاج فرمایا یا بول پڑے؟ (15) اپنے اعمال کا جائزہ لیتے ہوئے نیک اعمال کے رسالے کے خانے پُر کئے؟ (16) "مرکزی مجلس شوریٰ" کے اُصولوں کے مطابق اپنے نگران کی اطاعت کی؟ (17) گھر اور باہر ہر چھوٹے بڑے سے اچھے انداز سے یعنی آپ جناب اور جی جی کہہ کر گفتگو کی؟ (18) مدرسۃ المدینہ (الباقان) میں قرآن کریم پڑھا، یا پڑھایا؟ (19) عشا کی جماعت سے دو گھنٹے کے اندر اندر سونے کی کوشش کی؟ (20) دعوتِ اسلامی کے دینی کاموں کو اپنے نگران کے دیئے ہوئے شیڈول کے مطابق کم از کم دو گھنٹے دیئے؟ (21) صدائے مدینہ لگائی؟ (22) اپنے گھر کے جھروکوں (یعنی باہر دیکھنے کے لئے رکھی گئی کھڑکیوں) سے (بلا ضرورت) باہر نیز کسی اور کے دروازوں وغیرہ سے اُن کے گھروں کے اندر جھانکنے سے بچنے کی کوشش کی؟ (23) آپ کے ہاں گھر درس ہوا؟ یا کسی غُذر کی صورت میں آپ کی غیر موجودگی میں گھر درس کا سلسلہ ہوا؟ (24) کم از کم ایک عدنی درس (مسجد، دُکان، بازار وغیرہ جہاں سہولت ہو) دیا، یا سنا؟ (25) سنت کے مطابق لباس (جو لیڈر، بکھر، مثلاً شوخ یعنی تیز رنگ یا چمکیلا نہ ہو یا ایسے رنگ کا بھی نہ ہو جو شرعاً منع ہے وہ) پہنا؟ (26) کیا آپ کا زُلفیں رکھنے کی سنت پر عمل ہے؟ (27) داڑھی منڈوانا یا ایک مُشت سے گھٹانے کا گناہ تو نہیں کیا؟ (28) گناہ ہو جانے کی صورت میں فوراً توبہ کی؟ (29) سنت کے مطابق کھانا کھایا اور کھانے سے پہلے اور بعد کی دُعا نہیں پڑھیں؟ (30) گھر، دفتر، بس، ٹرین وغیرہ میں آتے جاتے اور گلیوں سے گزرتے ہوئے راہ میں کھڑے یا بیٹھے ہوئے مسلمانوں کو سلام کیا؟ (31) ان سنتوں پر کچھ نہ کچھ عمل کیا؟ (مسواک، گھر میں آنا جانا، سونا جانا، قبلہ رخ بیٹھنا وغیرہ)؟ (32) ظہر کی چار سنت قبلہ فرض سے پہلے ادا کیں؟ (33) شہد کی نماز پڑھی؟ یا رات نہ سونے کی صورت میں صلوٰۃ اللیل ادا کی؟ (34) اذائین یا اشراق و چاشت کے نوافل پڑھے؟ (35) کیا آج آپ نے عصر یا عشا کی سنت قبلہ پڑھیں؟ (36) انفرادی کوشش کے ذریعے دعوتِ اسلامی کے 12 دینی کام میں سے کم از کم ایک دینی کام کی ترغیب دلائی؟ (37) دوسروں سے مانگ کر کوئی چیز (مثلاً چپل، جادر، موبائل فون، چارجر، گاڑی وغیرہ) استعمال تو نہیں کی؟ (38) جھوٹ بولنے، غیبت و پُچھلی کرنے / سننے سے بچے؟ (39) کچھ نہ کچھ وقت کے لئے "عدنی چپل" دیکھا؟ (40) کسی ایک یا چند سے دُنویٰ طور پر ذاتی دوستی ہے؟ (41) قرض ہونے کی صورت میں (ادائیگی کی طاقت کے باوجود) قرض خواہ کی اجازت کے بغیر قرض ادا کرنے میں تاخیر تو نہیں کی؟ نیز کسی سے عاریتاً (یعنی Temporary) لی ہوئی چیز ضرورت پوری ہونے پر طے کئے ہوئے وقت کے اندر واپس کر دی؟ (42) عاجزی کے ایسے الفاظ جن کی تائید دل نہ کرے بول کر نفاق و ریاکاری کا جرم تو نہیں کیا؟ مثلاً لوگوں کے دل میں اپنی عزت بنانے کے لئے اس طرح کہنا: "میں حقیر ہوں، کمینہ ہوں" جبکہ دل میں ایسا نہ سمجھتا ہو۔ (43) صفائی سٹھرائی کے عادی اور سلیقہ مند ہیں؟ (44) کسی مسلمان کا عیب ظاہر ہو جانے پر (بلا مصلحت شرعی) اُس کا عیب کسی اور پر ظاہر تو نہیں کیا؟ (45) تفسیر سننے سنانے کا حلقہ لگایا، یا شرکت کی؟ (46) ہر جائز و عزت والے کام سے پہلے بِسْمِ اللہ پڑھی؟ (47) چوک درس دیا، یا سنا؟ (48) اپنے والدین اور پیر و مرشد کے لئے دُعاے مغفرت اور کچھ نہ کچھ ایصالِ ثواب کیا؟ (49) مسجد، گھر، آفس وغیرہ میں اسراف سے بچنے کی کوشش

کی؟ (50) ٹریفک قوانین کی پابندی کی؟ (51) کسی اسلامی بھائی (خصوصاً بڑے دار) سے مَعَاذَ اللہ کوئی بُرائی صادر ہو جائے اور اصلاح کی ضرورت ہو تو تحریری طور پر، یا بل کر، براہِ راست (زبی سے) سمجھانے کی کوشش فرمائی؟ یا مَعَاذَ اللہ بلا اجازت شرعی کسی اور پر اظہارِ کر کے غیبت کا گناہ کبیرہ کر بیٹھے؟ (52) زبان کو گناہوں (یعنی الزام تراشی، دل آزاری، گالی گلوچ وغیرہ) سے بچایا؟ (53) زبان کو فضول استعمال (یعنی وہ گفتگو جس سے دینی یا دنیاوی فائدہ نہ ہو) سے بچانے کی عادت بنانے کے لئے کچھ نہ کچھ اشارے سے گفتگو کی؟ (54) گھر میں اور باہر مذاقِ مسخری، طنز، دل آزاری اور قہقہہ لگانے (یعنی کھل کھلا کر ہنسنے) سے بچنے کی کوشش کی؟ (55) عمامہ شریف باندھا؟ (56) ماں باپ کا ادب و احترام بجالائے؟

نفلِ مدینہ کارکردگی

☆ لکھ کر گفتگو 12 مرتبہ ☆ اشارے سے گفتگو 12 مرتبہ ☆ نگاہیں گاڑے بغیر گفتگو 12 مرتبہ

ہفتہ وار 10 نیک اعمال

(57) گھر سے اس ہفتے کسی نہ کسی اسلامی بہن (مثلاً بہن / بیٹی / والدہ بچوں کی والدہ وغیرہ) کو اسلامی بہنوں کے اجتماع میں بھیجا؟ (58) ہفتہ وار مدنی مذاکرہ دیکھنے / سننے کی سعادت حاصل کی؟ (59) ہفتہ وار سنتوں بھرے اجتماع میں اوّل تا آخر (یعنی مغرب تا شروق و چاشت) شرکت کی؟ (60) اس ہفتے یومِ تعطیلِ اعتکاف کی سعادت پائی؟ (61) اس ہفتے کم از کم کسی ایک مریض یا ڈکھیارے کے گھر یا ہسپتال جا کر سُنّت کے مطابق عیادت یا عنقریب یا عزیز کے انتقال پر تعزیت کی؟ (62) اس ہفتے پیر شریف (یا رہ جانے کی صورت میں کسی بھی دن) کا روزہ رکھا؟ (63) ہفتہ وار رسالہ پڑھ یا سن لیا؟ (64) اس ہفتے کم از کم ایک بار علاقائی دورہ کیا؟ (65) اس ہفتے کم از کم ایک اسلامی بھائی کو جو پہلے دینی احوال میں تھے، یا پہلے اجتماع میں آتے تھے مگر اب نہیں آتے) تلاش کر کے اُن کو دینی ماحول سے وابستہ کرنے کی کوشش کی؟ (66) ہفتہ وار حلقے میں شرکت کی؟

ماہانہ 3 نیک اعمال

(67) پچھلے اسلامی مہینے کا نیک اعمال کا رسالہ نفل یعنی پُر کر کے اپنے نگران و ذمہ دار کو جمع کروادیا؟ (68) اس ماہ آپ نے کم از کم تین دن کے قافلے میں سفر کیا؟ (69) اس ماہ کسی سُنّتی عالم (یا امام مسجد، مؤذن، خادم) کی کچھ نہ کچھ مالی خدمت کی؟

سالانہ 1 نیک عمل

(70) اس سال ناٹم ٹیبل کے مطابق ایک مہینے کے قافلے میں سفر فرمایا؟

زندگی بھر کے 2 نیک اعمال

(71) زندگی بھر کے نصاب کا مطالعہ فرمایا؟ (72) زندگی میں ایک مُشت (یعنی ایک ساتھ) 12 ماہ اور مختلف کورسز (12 دینی کورس، 7 دن کا اصلاحِ اعمال کورس، 7 دن کا فیضانِ نماز کورس) کی سعادت حاصل کر لی؟

دعائے امیرِ اہل سنت

یا اللہ پاک! جو کوئی سچے دل سے نیک اعمال پر عمل کرے، روزانہ جائزہ لے کر رسالہ پُر کرے اور ہر اسلامی ماہ کی پہلی تاریخ کو اپنے ذمہ دار کو جمع کروادیا کرے، اُس کو اس سے پہلے موت نہ دینا جب تک یہ کلمہ نہ پڑھے۔ اے امین

بِحَاہِ النَّبِيِّ الْأَمِينِ صَلَّى اللَّهُ عَلَيْهِ وَآلِهِ وَسَلَّمَ

صَلَّى اللَّهُ عَلَى مُحَمَّدٍ

صَلُّوا عَلَى الْحَبِيبِ!